

Regional Urdu Text Bulletin, Chhatrapati Sambhajinagar

Date: 01 July-2025

Time: 09:00-09:10 am

آکاشوانی چھترپتی سمبھاجی نگر

علاقائی خبریں

تاریخ: یکم جولائی ۲۰۲۵ء

وقت: ۹:۰۰-۹:۱۰

.....: سرخیاں

پیش ہے خاص خبروں کی سرخیاں:

- ☆ اسمبلی کا مانسون اجلاس شروع: 57 ہزار پانچ سو نو کروڑ روپوں کے ضمنی مطالبات پیش۔
- ☆ گڈس اینڈ سروس ٹیکس کے نظام کو آج آٹھ سال مکمل؛ ٹیکس سے جمع ہونے والی آمدنی گذشتہ پانچ سالوں میں ہوئی دگنی۔
- ☆ مجاز صارفین کو آج سے تیکال ٹکٹ بک کرنے کی اجازت؛ لمبی دوری کی ٹرینوں کیلئے ریلوے کرائے میں اضافہ لاگو۔
- ☆ طویل اور درمیانی فاصلے کے ایس ٹی سفر کیلئے ریزرویشن کرنے والے مسافروں کو ٹکٹ کرایوں میں 15 فیصد رعایت فراہم کرنے کا فیصلہ۔
- ☆ اور --- گرین اسکیم چھترپتی سمبھاجی نگر ڈویژن میں پانچ لاکھ کا ہندسہ کیا عبور۔

اب خبریں تفصیل سے:

ریاستی اسمبلی کا مانسون اجلاس کل ممبئی میں شروع ہوا۔ اسمبلی کی کارروائی شروع ہوتے ہی وزیر اعلیٰ نے نو منتخب وزیر چھگن بھگل کا ایوان میں تعارف کروایا۔ اس کے بعد مختلف آرڈیننس ایوان کی میز پر رکھے گئے۔ اسمبلی اسپیکر رابل نارویکر نے اعلان کیا کہ دونوں ایوانوں سے منظور شدہ بلوں کو گورنر کی منظوری مل گئی ہے۔ مختلف محکموں کے وزراء نے مختلف سرکاری بل ایوان کے سامنے رکھے۔ نارویکر نے آنجہانی سائنسداں جینت نارڈیکر اور سابق رکن اسمبلی روہیداس دیشمکھ کے انتقال پر اسمبلی میں تعزیت کا اظہار کیا، جبکہ قانون ساز کونسل کے چیئرمین پروفیسر رام شندے نے ارون کا کا جگتاپ کا اور ڈاکٹر رام داس آمبکر کے انتقال پر تعزیتی تحریک پیش کی، جس کے بعد دونوں ایوانوں کی کارروائی دن بھر کیلئے ملتوی کر دی گئی۔

نائب وزیر اعلیٰ وزیر مالیات و منصوبہ بندی اجیت پوار نے 57 ہزار پانچ سو نو کروڑ 71 لاکھ روپوں کے ضمنی مطالبات کل اسمبلی میں پیش کیے۔ یہ فنڈز بنیادی طور پر سڑکوں کی ترقی، میٹرو خدمات اور آبپاشی جیسے بنیادی ڈھانچے کے منصوبوں کے ساتھ ساتھ کبھ میلے کی منصوبہ بندی اور نفاذ سمیت مختلف اسکیموں کیلئے استعمال کیے جائیں گے۔ دریں اثناء راشٹروادی کانگریس شرد چندر پوار پارٹی کے جینت پاٹل نے ان ضمنی مطالبات پر تنقید کرتے ہوئے کہا کہ اس سے ریاست کا خسارہ بڑھے گا۔

شیوینا اڈھوبالا صاحب ٹھاکرے گروپ کے صدر اڈھوٹھاکرے نے زبان کے معاملے پر حکومت پر تنقید کی ہے۔ ٹھاکرے نے کہا کہ مادری زبان سے محبت پارٹی سے بالاتر ہونی چاہیے۔ وہ صحافیوں سے خطاب کر رہے تھے۔ ریاستی حکومت نے زبان کے معاملے پر فیصلہ لینے کیلئے زیندر جادھو کی صدارت میں ایک کمیٹی مقرر کی ہے۔ ٹھاکرے نے تنقید کرتے ہوئے کہا کہ حکومت تعلیمی کمیٹی میں ماہر معاشیات کی تقرری کر کے مذاق اڑا رہی ہے۔

وزیر اعلیٰ دیویندر پھرنولیس نے کہا ہے کہ ریاستی حکومت صرف مہاراشٹر کے لوگوں اور بھارتی آئین کو جوابدہ ہے۔ کل ممبئی میں صحافیوں سے وہ خطاب کر رہے تھے۔

اشیاء اور خدمات ٹیکس نظام کو آج آٹھ سال مکمل ہو گئے۔ گزشتہ پانچ سالوں میں گڈس اینڈ سروس ٹیکس کے تحت جمع ہونے والی آمدنی دوگنی ہو گئی ہے۔ سال 2024-25 میں 22 لاکھ 80 ہزار کروڑ روپے کی ریکارڈ ٹیکس وصولی کی گئی۔ اوسطاً ماہانہ آمدنی ایک لاکھ 84 ہزار کروڑ روپے تھی۔ 2017 سے نافذ ہونے والے اس نظام نے ٹیکس کی ادائیگی کو آسان بنادیا ہے اور ملک بھر میں اشیاء اور خدمات کا تبادلہ آسان ہو گیا ہے اور ٹیکس دہندگان کی تعداد میں بھی مسلسل اضافہ ہو رہا ہے اور فی الحال ایک کروڑ 50 لاکھ ٹیکس دہندگان ہیں۔

پنڈھر پور کے آشاڑھی واری تقریب کیلئے پٹھن سے نکلی سنت ایکنا تھ مہاراج کی پالکھی آج شولا پور ضلع کے بٹرگاؤں میں ٹھہرنے کے بعد آگے روانہ ہوگی۔ اس پالکھی کا چونٹہ دائرہ کوہے دند میں منایا جائے گا۔

ریلوے کے وزیر اشونی ویشنو نے ریلوے بورڈ کو ہدایت دی ہے کہ ٹرینوں کیلئے ریزرویشن چارٹ اب ٹرین کی روانگی سے آٹھ گھنٹے پہلے تیار کر لیا جائے۔ اس فیصلے سے ویٹنگ لسٹ میں شامل مسافروں کو سفر کے دیگر اختیارات پر غور کرنے کیلئے کافی وقت ملے گا۔ وزارت ریلوے نے کہا ہے کہ آج سے صرف مجاز صارفین کو IRCTC ویب سائٹ اور ایپ پر تیکال ٹکٹ بک کرنے کی اجازت ہوگی۔ اس کے علاوہ تیکال ریزرویشن کیلئے OTP پر مبنی توثیق اس ماہ کے آخر تک نافذ ہو جائے گی۔

دریں اثناء، نظر ثانی شدہ ریلوے کرایوں کی شرح آج سے نافذ ہو رہی ہے۔ 500 کلومیٹر تک کے سفر کرایوں میں کوئی اضافہ نہیں کیا گیا ہے جبکہ اُس سے آگے کے سفر کرایوں میں کمیگرمی کے لحاظ سے آدھے پیسے سے دو پیسے فی کلومیٹر اضافہ کیا گیا ہے۔

یہ خبریں آکاشوانی چھترتی سمجھا جی نگر سے نشر کی جا رہی ہیں۔

ایس ٹی سے سفر کرنے والے وہ مسافر جو طویل اور درمیانی فاصلے کے سفر کیلئے پیشگی ادائیگی یعنی ریزرویشن کرتے ہیں انھیں آج سے سفری کرایہ میں 15 فیصد رعایت ملے گی۔ مسافر ٹکٹ کا وٹنر ایس ٹی کی آفیشیل سائٹ سمیت ایپ پر بھی پیشگی ریزرویشن کر سکتے ہیں۔ یہ اسکیم سال بھر جاری رہے گی، سوائے دیوالی اور گرمیوں کی چھٹیوں کے۔ تاہم وہ مسافر جنھوں نے مکمل ٹکٹ خریدا ہے اور کوئی رعایت حاصل نہیں کر رہے ہیں وہی اس اسکیم سے فائدہ اٹھا سکیں گے اور یہ رعایت اضافی بسوں کیلئے نافذ نہیں رہے گی۔

رکن اسمبلی دھنجنے منڈے نے بیڑ میں ایک دو شیزہ کے ساتھ جنسی زیادتی کے معاملے کی تجربہ کار خاتون پولس افسر کی سربراہی میں خصوصی تحقیقاتی ٹیم سے آزادانہ تحقیقات کا مطالبہ کیا ہے۔ منڈے نے کل اس سلسلے میں وزیر اعلیٰ دیویندر پھرنولیس اور نائب وزیر اعلیٰ اور بیڑ کے سرپرست وزیر اجیت پوار سے ملاقات کی۔ بعد ازاں وزیر اعلیٰ نے میڈیا کو بتایا کہ انھوں نے اس سلسلے میں پولس ڈائریکٹر جنرل کو غور و خوض کرنے اور مناسب فیصلہ لینے کی ہدایت دی ہے۔

مہاراشٹر ہاؤسنگ اینڈ ایریا ڈیولپمنٹ اتھارٹی - MHADA کے چھترپتی سمبھاجی نگر، بیڑ اور ناسک میں مختلف ہاؤسنگ اسکیموں کے تحت آن لائن کمپیوٹرائزڈ قرضہ اندازی کے ذریعے ایک ہزار 418 رہائشی فلیٹوں اور پلاٹوں کی فروخت کیلئے رجسٹریشن اور درخواست دہی کے عمل کا کل سے آغاز ہوا۔ اس میں چھترپتی سمبھاجی نگر ڈویژن میں پردھان منتری آواس یوجنا رہن کے تحت ایک ہزار 148 فلیٹس، MHADA ہاؤسنگ اسکیم کے تحت 164 فلیٹ، اور 20 فیصد جامع اسکیم کے تحت 39 فلیٹ اور پلاٹ شامل ہیں۔

بیڑ میں جبری مشقت، انسانی اسمگلنگ اور NALSA اسکیم کے حوالے سے ایک ورکشاپ کا انعقاد کیا گیا۔ اس ورکشاپ کا افتتاح ضلع اور سیشن عدالت کے چیف جسٹس اور ضلع قانونی خدمات ادارہ کے چیئرمین آمنڈیا واکر کے ہاتھوں عمل میں آیا۔ اس موقع پر اپنے خطاب میں جسٹس یا واکر نے جبری مزدوری جیسے طریقوں کو ختم کرنے کی ضرورت کا اظہار کیا اور بتایا کہ ادارہ نے گزشتہ سال ایک خصوصی سیل کے ذریعے 28 جبری مزدوروں کو رہا کیا ہے اور ان کی باز آباد کاری کا کام جاری ہے۔

آکاشوانی چھترپتی سمبھاجی نگر میں برسر خدمات اسٹنٹ انجینئر ارون سنگھ ٹھاکر تقریباً 36 سال کی خدمات کی انجام دہی کے بعد گزشتہ روز سبکدوش ہو گئے۔ انھوں نے اس طویل عرصے کے دوران ممبئی، دمن اور چھترپتی سمبھاجی نگر میں خدمات انجام دیں۔ ٹھاکر کے ساتھ پرنسپل اور وجے سونو نے بھی کل آکاشوانی کی ملازمت سے سبکدوش ہو گئے۔ چھترپتی سمبھاجی نگر کے آکاشوانی مرکز میں منعقدہ ایک سادہ سی تقریب میں تینوں کو حسن خدمات پر سبکدوشی کے ضمن میں وداعیہ دیا گیا۔

بجلی کے بلوں کیلئے پرنٹیڈ کاغذ کا استعمال بند کر کے صرف 'ای میل' اور 'شارٹ میسج سروس' (SMS) کے متبادل کا انتخاب کر کے مہاوژن کی گو-گرین اسکیم سے استفادہ کرنے والے صارفین کی تعداد پانچ لاکھ تک جا پہنچی ہے۔ ان صارفین کو ان کے بجلی کے بلوں میں ماہانہ 10 روپے کی رعایت دی جا رہی ہے۔ ان تمام پانچ لاکھ تین ہزار 795 بجلی صارفین کو مجموعی طور پر چھ کروڑ چار لاکھ 55 ہزار روپے سالانہ کا فائدہ ہو رہا ہے۔

چھترپتی سمبھاجی نگر میونسپل کارپوریشن نے جالندہ روڈ، پیٹھن روڈ اور بیڑ بائے پاس اور پڑے گاؤں، مٹھہ روڈ پر موجودہ غیر مجاز تعمیرات کو ہٹانے کیلئے 15 اگست 2025 تک مہلت دی ہے۔ جن شہریوں نے 31 دسمبر 2020 سے پہلے غیر مجاز تعمیرات کر رکھی ہیں ان کیلئے گنٹھے واری کوریگولر انز کرنے کا ایک خصوصی موقع بھی فراہم کیا گیا ہے۔

.....:سرخیاں:.....

آخر میں اس بلیٹن کی خاص خبریں ایک بار پھر:

- ☆ اسمبلی کا مانسون اجلاس شروع؛ ایس ٹی پانچ سو نو کروڑ روپوں کے ضمنی مطالبات پیش۔
- ☆ گڈس اینڈ سروس ٹیکس کے نظام کو آج آٹھ سال مکمل؛ ٹیکس سے جمع ہونے والی آمدنی گزشتہ پانچ سالوں میں ہوئی دگنی۔
- ☆ مجاز صارفین کو آج سے تیکال ٹکٹ بک کرنے کی اجازت؛ لمبی دوری کی ٹرینوں کیلئے ریلوے کرائے میں اضافہ لاگو۔
- ☆ طویل اور درمیانی فاصلے کے ایس ٹی سفر کیلئے ریزرویشن کرنے والے مسافروں کو ٹکٹ کرایوں میں 15 فیصد رعایت فراہم کرنے کا فیصلہ۔
- ☆ اور۔۔۔☆ مہاوِترن کی گوگرین اسکیم چھترپتی سمبھا جی نگر ڈویژن میں پانچ لاکھ کا ہندسہ کیا عبور۔

اس کے ساتھ ہی علاقائی خبریں ختم ہوئیں۔

ان خبروں کو آپ AIR چھترپتی سمبھا جی نگر یوٹیوب چینل پر دوبارہ کسی بھی وقت سن سکتے ہیں۔
